

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಈಶ್ವರ ಪ್ರೋಕ್ತಂ

|| ಶ್ರೀಗುರುವಾಯುಪುರೇಶ್ವರ
ಅಷ್ಟೋತ್ತರಶತನಾಮಸ್ತೋತ್ರರತ್ನಂ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜಮಹಾದೇಶಿಕೇ

His Holiness śrīmad āṇḍavan of śrīraṅgam

*This was typeset using skt, L^AT_EX, Itrans, and the Baraha font.

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

|| ಶ್ರೀಗುರುವಾಯುಪುರೇಶ್ವರ ಅಷ್ಟೋತ್ತರಶತನಾಮಸ್ತೋತ್ರರತ್ನಂ ||

ಪಾರ್ವತೃವಾಚ

ದೇವದೇವ ಮಹಾದೇವ ಮಹಾವೈಷ್ಣವತಲ್ಲಜ |

ಜೀವವಾತಪುರೇಶಸ್ಯ ಮಾಹಾತ್ಮ್ಯಮಖಿಲಂ ತ್ವಯಾ || ೧ ||

ಮಂತ್ರತಂತ್ರರಹಸ್ಯಾಥೈಃ ಸಹಸ್ರಾಧಿಕನಾಮಭಿಃ |

ಅದ್ಯ ಮೇ ಪ್ರೇಮಭಾರೇಣೋಪನ್ಯಸ್ತಮಿದಮದ್ಭುತಂ || ೨ ||

ಮಹಾವೈಕುಂಠನಾಥಸ್ಯ ಪ್ರಭಾವಮಖಿಲಂ ಪ್ರಭೋ |

ಸಂಗ್ರಹೇಣ ಶ್ರೋತುಮದ್ಯ ತ್ವರಾಯುಕ್ತಾಸ್ಮ್ಯಹಂ ಪ್ರಭೋ || ೩ ||

ಯಸ್ಯ ಶ್ರವಣಮಾತ್ರೇಣ ಜೀವಬೃಂದೇಷು ಸರ್ವತಃ |

ನಾತಿಕೃಚ್ಛ್ರೇಣ ಯತ್ನೇನ ಲಸೇಯುಃ ಸರ್ವಸಿದ್ಧಯಃ || ೪ ||

ತಾದೃಶಂ ಸುಲಭಂ ಸ್ತೋತ್ರಂ ಶ್ರೋತುಮಿಚ್ಛಾಮಿ ತ್ವನ್ಮುಖಾತ್ |

ಈಶ್ವರ ಉವಾಚ

ಮಹಾದೇವಿ ಶಿವೇ ಭದ್ರೇ ಜೀವವಾತಪುರೇಶಿತುಃ || ೫ ||

ಮಾಹಾತ್ಮ್ಯವಾರಿಧೌ ಮಗ್ನಃ ಪೂರಯಾಮಿ ತ್ವದೀಪ್ಸಿತಂ |

ಪೂರ್ವಂ ಯನ್ನಾಮಸಾಹಸ್ರಂ ತಸ್ಯ ದೇವಸ್ಯ ಭಾಷಿತಂ || ೬ ||

ತಸ್ಯಾದೌ ವಿಜೃಂಭಮಾಣೈರಷ್ಟಾಧಿಕಶತೇನ ತು |

ನಾಮಭಿನಿರ್ಮಿತಂ ಸ್ತೋತ್ರಂ ಸರ್ವಸಿದ್ಧಿವಿಧಾಯಕಂ || ೭ ||

ಪಠಿತುಂ ನಾಮಸಾಹಸ್ರಂ ಅಶಕ್ತಾಃ ಸಂತಿ ಯೇ ಶಿವೇ |

ತೇಷಾಮರ್ಥೇ ಸ್ತೋತ್ರಮೇತತ್ ಸಂಗೃಹೀತಂ ಫಲಪ್ರದಂ || ೮ ||

ಅನುಕೂಲೌ ದೇಶಕಾಲೌ ಯಸ್ಯ ಸ್ತೋ ಜಗತೀಹ ತು |
ಪಠಿತವ್ಯಂ ತೇನ ನಾಮಸಾಹಸ್ರಂ ಯತ್ನತಃ ಶಿವೇ || ೯ ||

ಆಲಸ್ಯದೂಷಿತೇ ಚಿತ್ತೇ ವಿಶ್ವಾಸರಹಿತೇ ತಥಾ |
ಗುರುವಾತಪುರೇಶಸ್ಯ ನ ಹಿ ಮೂರ್ತಿಃ ಪ್ರಸೀದತಿ || ೧೦ ||

ಗುರೋರನ್ಯತ್ರ ವಿಶ್ವಾಸೀ ತಥಾ ವಾತಪುರೇಶಿತುಃ |
ಕಥಮೇತತ್ಫಲಂ ಪ್ರೋಕ್ತಂ ಯಥಾವದಧಿಗಚ್ಛತಿ || ೧೧ ||

ಏವ ಏವ ಗುರುರ್ಯಸ್ಯ ವೈಕುಂಠೋ ಯಸ್ಯ ದೈವತಂ |
ತಸ್ಯ ಭಕ್ತಸ್ಯ ನೂನಂ ಹಿ ಸ್ತೋತ್ರಮೇತತ್ಫಲಿಷ್ಯತಿ || ೧೨ ||

ಅದ್ಯ ತೇ ದೇವಿ ವಕ್ಷ್ಯಾಮಿ ನಾಮ್ನಾಮಷ್ಟೋತ್ತರಂ ಶತಂ |
ಸ್ತೋತ್ರರಾಜಮಿಮಂ ಪುಣ್ಯಂ ಸಾವಧಾನಮನಾಃ ಶೃಣು || ೧೩ ||

ಸ್ತೋತ್ರಸ್ಯಾಸ್ಯ ಋಷಿಃ ಪ್ರೋಕ್ತೋ ದಕ್ಷಿಣಾಮೂರ್ತಿರೀಶ್ವರಃ |
ಛಂದೋಽನುಷ್ಠುಪ್ ತಥಾ ದೇವೋ ಗುರುವಾಯುಪುರೇಶ್ವರಃ || ೧೪ ||

ರಮಾಶಕ್ತಿಸ್ಮರೈರ್ಬೀಜೈಃ ಬೀಜಶಕ್ತೀ ಚ ಕೀಲಕಂ |
ಧರ್ಮಾರ್ಥಕಾಮಮೋಕ್ಷೇಷು ವಿನಿಯೋಗಃ ಪ್ರಕೀರ್ತಿತಃ || ೧೫ ||

ಮೂಲಮಂತ್ರಸ್ಯ ಷಡ್ಭಾಗೈಃ ಕರಾಂಗನ್ಯಾಸಮಾಚರೇತ್ |
ಮಹಾವೈಕುಂಠರೂಪೇಣ ಧ್ಯಾತವ್ಯಾತ್ರ ಹಿ ದೇವತಾ || ೧೬ ||

ಇಂದ್ರನೀಲಸಮಚ್ಛಾಯಂ ಪೀತಾಂಬರಧರಂ ಹರಿಂ |
ಶಂಖಚಕ್ರಗದಾಪದ್ಮೈರ್ಲಸದ್ಬಾಹುಂ ವಿಚಿಂತಯೇತ್ || ೧೭ ||

ಕ್ಷೀರಾಂಭೋಧಿಸ್ಥಕಲ್ಪದ್ರುಮವನವಿಲಸದ್ರತ್ನಯುಜ್ಮಂಟಪಾಂತಃ
ಶಂಖಂ ಚಕ್ರಂ ಪ್ರಸೂನಂ ಕುಸುಮಶರಚಯಂ ಚೇಕ್ಷುಕೋದಂಡಪಾಶೌ |
ಹಸ್ತಾಗ್ರೈರ್ಧಾರಯಂತಂ ಸೃಣಿಮಪಿ ಚ ಗದಾಂ ಭೂರಮಾಲಿಂಗಿತಂ ತಂ
ಧ್ಯಾಯೇತ್ಸಿಂದೂರಕಾಂತಿಂ ವಿಧಿಮುಖವಿಬುಧೈರೀಡ್ಯಮಾನಂ
ಮುಕುಂದಂ || ೧೮ ||

॥ ಅಥ ಅಷ್ಟೋತ್ತರಶತನಾಮಸ್ತೋತ್ರಂ ॥

ಮಹಾವೈಕುಂಠನಾಥಾಖ್ಯೋ ಮಹಾನಾರಾಯಣಾಭಿಧಃ |
ತಾರಶ್ರೀಶಕ್ತಿಕಂದರ್ಪಚತುರ್ಬೀಜಕಶೋಭಿತಃ || ೧೯ ||

ಗೋಪಾಲಸುಂದರೀರೂಪಃ ಶ್ರೀವಿದ್ಯಾಮಂತ್ರವಿಗ್ರಹಃ |
ರಮಾಬೀಜಸಮಾರಂಭೋ ಹೃಲ್ಲೇಖಾಸಮಲಂಕೃತಃ || ೨೦ ||

ಮಾರಬೀಜಸಮಾಯುಕ್ತೋ ವಾಣೀಬೀಜಸಮನ್ವಿತಃ |
ಪರಾಬೀಜಸಮಾರಾಧ್ಯೋ ಮೀನಕೇತನಬೀಜಕಃ || ೨೧ ||

ತಾರಶಕ್ತಿರಮಾಯುಕ್ತಃ ಕೃಷ್ಣಾಯಪದಪೂಜಿತಃ |
ಕಾದಿವಿದ್ಯಾದ್ಯಕೂಟಾಧ್ಯೋ ಗೋವಿಂದಾಯಪದಪ್ರಿಯಃ || ೨೨ ||

ಕಾಮರಾಜಾಖ್ಯಕೂಟೇಶೋ ಗೋಪೀಜನಸುಭಾಷಿತಃ |
ವಲ್ಲಭಾಯಪದಪ್ರೀತಃ ಶಕ್ತಿಕೂಟವಿಜೃಂಭಿತಃ || ೨೩ ||

ವಹ್ನಿಜಾಯಾಸಮಾಯುಕ್ತಃ ಪರಾವಾಙ್ಮದನಪ್ರಿಯಃ |
ಮಾಯಾರಮಾಸುಸಂಪೂರ್ಣೋ ಮಂತ್ರರಾಜಕಲೇಬರಃ || ೨೪ ||

ದ್ವಾದಶಾವೃತಿಚಕ್ರೇಶೋ ಯಂತ್ರರಾಜಶರೀರಕಃ |
ಪಿಂಡಗೋಪಾಲಬೀಜಾಧ್ಯಃ ಸರ್ವಮೋಹನಚಕ್ರಗಃ || ೨೫ ||

ಷಡಕ್ಷರೀಮಂತ್ರರೂಪೋ ಮಂತ್ರಾತ್ಮರಸಕೋಣಗಃ |
ಪಂಚಾಂಗಕಮನುಪ್ರೀತಃ ಸಂಧಿಚಕ್ರಸಮರ್ಚಿತಃ || ೨೬ ||

ಅಷ್ಟಾಕ್ಷರೀಮಂತ್ರರೂಪೋ ಮಹಿಷ್ಯಷ್ಟಕಸೇವಿತಃ |
ಷೋಡಶಾಕ್ಷರಮಂತ್ರಾತ್ಮಾ ಕಲಾನಿಧಿಕಲಾರ್ಚಿತಃ || ೨೭ ||

ಅಷ್ಟಾದಶಾಕ್ಷರೀರೂಪೋಽಷ್ಟಾದಶದಲಪೂಜಿತಃ |
ಚತುರ್ವಿಂಶತಿವರ್ಣಾತ್ಮಗಾಯತ್ರೀಮನುಸೇವಿತಃ || ೨೮ ||

ಚತುರ್ವಿಂಶತಿನಾಮಾತ್ಮಶಕ್ತಿಬೃಂದನಿಷೇವಿತಃ |

ಕ್ಲಿಂಕಾರಬೀಜಮಧ್ಯಸ್ಥಃ ಕಾಮವೀಧೀಪ್ರಪೂಜಿತಃ || ೨೯ ||

ದ್ವಾತ್ರಿಂಶದಕ್ಷರಾರೂಢೋ ದ್ವಾತ್ರಿಂಶದ್ಭಕ್ತಸೇವಿತಃ |

ಪಿಂಡಗೋಪಾಲಮಧ್ಯಸ್ಥಃ ಪಿಂಡಗೋಪಾಲವೀಧಿಗಃ || ೩೦ ||

ವರ್ಣಮಾಲಾಸ್ವರೂಪಾಢ್ಯೋ ಮಾತೃಕಾವೀಧಿಮಧ್ಯಗಃ |

ಪಾಶಾಂಕುಶದ್ವಿಬೀಜಸ್ಥಃ ಶಕ್ತಿಪಾಶಸ್ವರೂಪಕಃ || ೩೧ ||

ಪಾಶಾಂಕುಶೀಯಚಕ್ರೇಶೋ ದೇವೇಂದ್ರಾದಿಪ್ರಪೂಜಿತಃ |

ಲಿಖಿತೋ ಭೂರ್ಜಪತ್ರಾದೌ ಕ್ರಮಾರಾಧಿತವೈಭವಃ || ೩೨ ||

ಊರ್ಧ್ವರೇಖಾಸಮಾಯುಕ್ತೋ ನಿಮ್ನರೇಖಾಪ್ರತಿಷ್ಠಿತಃ |

ಸಂಪೂರ್ಣಮೇರುರೂಪೇಣ ಸಂಪೂಜಿತೋಽಖಿಲಪ್ರದಃ || ೩೩ ||

ಮಂತ್ರಾತ್ಮವರ್ಣಮಾಲಾಭಿಃ ಸಮ್ಯಕ್ಕ್ಷೋಭಿತಚಕ್ರರಾಟ್ |

ಶ್ರೀಚಕ್ರಬಿಂದುಮಧ್ಯಸ್ಥಯಂತ್ರಸಂರಾಟ್ಸ್ವರೂಪಕಃ || ೩೪ ||

ಕಾಮಧರ್ಮಾರ್ಥಫಲದಃ ಶತ್ರುದಸ್ಯನಿವಾರಕಃ |

ಕೀರ್ತಿಕಾಂತಿಧನಾರೋಗ್ಯರಕ್ಷಾಶ್ರೀವಿಜಯಪ್ರದಃ || ೩೫ ||

ಪುತ್ರಪೌತ್ರಪ್ರದಃ ಸರ್ವಭೂತವೇತಾಲನಾಶನಃ |

ಕಾಸಾಪಸ್ಮಾರಕುಷ್ಮಾದಿಸರ್ವರೋಗವಿನಾಶಕಃ || ೩೬ ||

ತ್ವಗಾದಿಧಾತುಸಂಬದ್ಧಸರ್ವಾಮಯಚಿಕಿತ್ಸಕಃ |

ಡಾಕಿನ್ಯಾದಿಸ್ವರೂಪೇಣ ಸಪ್ತಧಾತುಷು ನಿಷ್ಠಿತಃ || ೩೭ ||

ಸ್ಮೃತಿಮಾತ್ರೇಣಾಷ್ಟಲಕ್ಷ್ಮೀವಿಶ್ರಾಣನವಿಶಾರದಃ |

ಶ್ರುತಿವಸೌಲಿಸಮಾರಾಧ್ಯಮಹಾಪಾದುಕಲೇಬರಃ || ೩೮ ||

ಮಹಾಪದಾವನೀಮಧ್ಯರಮಾದಿಷೋಡಶೀದ್ವಿಕಃ |

ರಮಾದಿಷೋಡಶೀಯುಕ್ತರಾಜಗೋಪದ್ವಯಾನ್ವಿತಃ || ೩೯ ||

ಶ್ರೀರಾಜಗೋಪಮಧ್ಯಸ್ಥಮಹಾನಾರಾಯಣದ್ವಿಕಃ |
ನಾರಾಯಣದ್ವಯಾಲೀಢಮಹಾನ್ಯಸಿಂಹರೂಪಕಃ || ೪೦ ||

ಲಘುರೂಪಮಹಾಪಾದುಃ ಮಹಾಮಹಾಸುಪಾದುಕಃ |
ಮಹಾಪದಾವನೀಧ್ಯಾನಸರ್ವಸಿದ್ಧಿವಿಲಾಸಕಃ || ೪೧ ||

ಮಹಾಪದಾವನೀನ್ಯಾಸಶತಾಧಿಕಕಲಾಷ್ಟಕಃ |
ಪರಮಾನಂದಲಹರೀಸಮಾರಬ್ಧಕಲಾನ್ವಿತಃ || ೪೨ ||

ಶತಾಧಿಕಕಲಾಂತೋದ್ಯಚ್ಛ್ರಮಚ್ಚರಣವೈಭವಃ |
ಶಿರ ಆದಿಬ್ರಹ್ಮರಂಧ್ರಸ್ಥಾನನ್ಯಸ್ತಕಲಾವಲಿಃ || ೪೩ ||

ಇಂದ್ರನೀಲಸಮಚ್ಚಾಯಃ ಸೂರ್ಯಸ್ಪರ್ಧಿಕಿರೀಟಕಃ |
ಅಷ್ಟಮೀಚಂದ್ರಬಿಭ್ರಾಜದಲಿಕಸ್ಥಲಶೋಭಿತಃ || ೪೪ ||

ಕಸ್ತೂರೀತಿಲಕೋದ್ಭಾಸೀ ಕಾರುಣ್ಯಾಕುಲನೇತ್ರಕಃ |
ಮಂದಹಾಸಮನೋಹಾರೀ ನವಚಂಪಕನಾಸಿಕಃ || ೪೫ ||

ಮಕರಕುಂಡಲದ್ವಂದ್ವಸಂಶೋಭಿತಕಪೋಲಕಃ |
ಶ್ರೀವತ್ಸಾಂಕಿತವಕ್ಷಃಶ್ರೀಃ ವನಮಾಲಾವಿರಾಜಿತಃ || ೪೬ ||

ದಕ್ಷಿಣೋರಃಪ್ರದೇಶಸ್ಥಪರಾಹಂಕೃತಿರಾಜಿತಃ |
ಆಕಾಶವತ್ಯಶಿಷ್ಠಶ್ರೀಮಧ್ಯವಲ್ಲಿವಿರಾಜಿತಃ || ೪೭ ||

ಶಂಖಚಕ್ರಗದಾಪದ್ಮಸಂರಾಜಿತಚತುರ್ಭುಜಃ |
ಕೇಯೂರಾಂಗದಭೂಷಾಢ್ಯಃ ಕಂಕಣಾಲಿಮನೋಹರಃ || ೪೮ ||

ನವರತ್ನಪ್ರಭಾಪುಂಜಚ್ಛುರಿತಾಂಗುಲಿಭೂಷಣಃ |
ಗುಲ್ಫಾವಧಿಕಸಂಶೋಭಿಪೀತಚೇಲಪ್ರಭಾನ್ವಿತಃ || ೪೯ ||

ಕಿಂಕಿಣೀನಾದಸಂರಾಜತ್ಯಾಂಚೇಭೂಷಣಶೋಭಿತಃ |
ವಿಶ್ವಕ್ಷೋಭಕರಶ್ರೀಕಮಸ್ಪಣೋರುದ್ವಯಾನ್ವಿತಃ || ೫೦ ||

ಇಂದ್ರನೀಲಾಶ್ಮ ನಿಷ್ಪನ್ನಸಂಪುಟಾಕೃತಿಜಾನುಕಃ |
ಸ್ಮರತೂಣಾಭಲಕ್ಷ್ಮೀಕಜಂಘಾದ್ವಯವಿರಾಜಿತಃ || ೫೧ ||

ಮಾಂಸಲಗುಲ್ಫಲಕ್ಷ್ಮೀಕೋ ಮಹಾಸೌಭಾಗ್ಯಸಂಯುತಃ |
ಹ್ರೀಂಕಾರತತ್ತ್ವಸಂಬೋಧಿನೂಪುರದ್ವಯರಾಜಿತಃ || ೫೨ ||

ಆದಿಕೂರ್ಮಾವತಾರಶ್ರೀಜಯಿಷ್ಣುಪ್ರಪದಾನ್ವಿತಃ |
ನಮಜ್ಜನತಮೋಬೃಂದವಿದ್ವಂಸಕಪದದ್ವಯಃ || ೫೩ ||

ನಖಜ್ಯೋತ್ಸ್ನಾಲಿಶೈಶಿಯಂಪರವಿದ್ಯಾಪ್ರಕಾಶಕಃ |
ರಕ್ತಶುಕ್ಲಪ್ರಭಾಮಿಶ್ರಪಾದುಕಾದ್ವಯವೈಭವಃ || ೫೪ ||

ದಯಾಗುಣಮಹಾವಾರ್ಧಿಗುರುವಾಯುಪುರೇಶ್ವರಃ |

|| ಫಲಶ್ರುತಿಃ ||

ಇತ್ಯೇವಂ ಕಥಿತಂ ದೇವಿ ನಾಮ್ನಾಮಷ್ಟೋತ್ತರಂ ಶತಂ || ೫೫ ||

ಗುರುವಾಯುಪುರೇಶಸ್ಯ ಸರ್ವಸಿದ್ಧಿವಿಧಾಯಕಂ |
ಕೃಷ್ಣಾಷ್ಟಮೀಸಮಾರಬ್ಧಮಾಸೇನೈಕೇನ ಸಿದ್ಧಿದಂ || ೫೬ ||

ಕೃಷ್ಣಾಷ್ಟಮೀಂ ಸಮಾರಭ್ಯ ಯಾವದನ್ಯಾಽಸಿತಾಽಷ್ಟಮೀ |
ತಾವತ್ಕಾಲಂ ಸ್ತೋತ್ರಮೇತತ್ ಪ್ರತ್ಯಹಂ ಶತಶಃ ಪಠೇತ್ || ೫೭ ||

ಮಾತೃಕಾಪುಟಿತಂ ಕೃತ್ವಾ ಹಿತ್ವಾಽಽಲಸ್ಯಂ ಸುಮಂಗಲೇ |
ಏಕಾಂತಭಕ್ತಿಯುಕ್ತೋ ಹಿ ಗುರುವಾಯುಪುರೇಶ್ವರೇ || ೫೮ ||

ಜೀವನ್ನೇವ ಸ ಭಕ್ತಾಗ್ನೋ ಮಾಧವಾಧಿಷ್ಠಿತೋ ಭವೇತ್ |
ತಪ್ತಕಾಂಚನಗೌರೇ ಹಿ ತಚ್ಚರೀರೇ ಸದಾ ಲಸತ್ || ೫೯ ||

ಗುರುವಾಯುಪುರಾಧೀಶೋಽದ್ಭುತಾನಿ ಹಿ ಕರಿಷ್ಯತಿ |
ಅತ ಆವಾಂ ಮಹೇಶಾನಿ ಗಚ್ಛಾವಃ ಶರಣಂ ಹಿ ತಂ || ೬೦ ||

ಕಾರುಣ್ಯಮೂರ್ತಿಮೀಶಾನಂ ಗುರುವಾಯುಪುರೇಶ್ವರಂ |
ಉಡ್ಡಾಮರೇಶತಂತ್ರೇಽಸ್ಮಿನ್ ಪಟಲೇ ಕ್ಷಿಪ್ರಸಾಧನೇ || ೬೧ ||

ಮಹಾವೈಕುಂಠನಾಥಸ್ಯ ಗುರುವಾಯುಪುರೇಶಿತುಃ |
ಅಷ್ಟೋತ್ತರಶತಂ ನಾಮ್ನಾಂ ಸರ್ವಸಿದ್ಧಿವಿಲಾಸಕಂ |
ಅಧ್ಯಾಯಂ ಸಪ್ತಮಂ ಪೂರ್ಣಮವದಾತಂ ಕರೋತ್ಯುಮೇ || ೬೨ ||

|| ಇತಿ ಶ್ರೀಗುರುವಾಯುಪುರೇಶ್ವರ ಅಷ್ಟೋತ್ತರಶತನಾಮಸ್ತೋತ್ರರತ್ನಂ ಸಂಪೂರ್ಣಂ ||